



BirdLife Malta tkompli bil-battalja legali tagħha kontra l-Gvern Il-Kummissjoni Ewropea mitluba tiskrutinizza l-istaġun tal-kaċċa fir-rebbiegħa ta' din is-sena

BirdLife Malta llum għamlet pass ieħor fil-battalja legali tagħha kontra l-Gvern bil-prezentazzjoni ta' [Rikors](#) fil-Qorti biex ikun stabbilit li t-trasferiment tar-Regolamenti dwar il-Konservazzjoni tal-Għasafar u l-Wild Birds Regulation Unit (WBRU) taħt il-Ministeru għal Għawdex imur kontra l-Ligi dwar il-Protezzjoni tal-Ambjent u l-legislazzjoni sussidjarja sussegwenti. Ir-Rikors tressaq dalgħodu u jsegwi l-Protest Ġudizzjarju dwar l-istess kwistjoni li tressaq f'Jannar li għadda, u l-Kwerela tal-gimgħa li għaddiet. Din l-azzjoni fil-Qorti tikkontesta wkoll il-fatt li l-Ministru għal Għawdex Clint Camilleri ħareġ il-liċenzji tal-kaċċa fir-rebbiegħa mingħajr ma kellu s-saħħa legali li jagħmel dan. Huwa biss il-Ministru tal-Ambjent li jista' jamministra l-ligijiet ambjentali u kulma joħroġ minnhom, inkluż id-WBRU.

F'[konferenza tal-aħbarijiet](#) quddiem il-Qorti wara li tressaq ir-Rikors u ftit sigħat biss qabel l-għeluq tal-istaġun tal-kaċċa fir-rebbiegħa ta' din is-sena, uffiċjali ta' BirdLife Malta spjegaw kif dan kollu qed jigri fl-agħar staġun tal-kaċċa li qatt kellna. Staġun li matulu mhux biss rajna rekord ta' tajr protett qed jitniżżel illegalment, imma wkoll eluf ta' Gamiem vulnerabbli u protett spiċċa fil-mira tal-kaċċa illegali. Dan l-istaġun reġa' kien paraventu għall-illegalitajiet u tfassal b'mod li jkun permess li l-kaċċaturi jisparaw fuq, u joqtlu l-Gamiem minkejja l-fatt li suppost kien miftuħ biss għas-Summien. F'20 ġurnata ta' kaċċa, ingabru 44 għasfur protett ferut jew maqtul, aktar mit-tripplu tas-sena l-oħra meta ngabru 12. Fl-2018 u fl-2017 matul l-istess perjodu kellna 18 u 15 rispettivament li jfisser li fl-2020 għandha għasfur wieħed biss inqas mit-total ta' l-aħħar tliet staġuni tal-kaċċa fir-rebbiegħa magħdud in flimkien.

Li hu agħar u aktar inkwetanti hu l-fatt li 16 minn dawn l-għasafar kienu Gamiem li setgħu ġew salvati li kieku l-Gvern ma fetaħx staġun tal-kaċċa fir-rebbiegħa matul il-qofol tal-passa ta' din l-ispeċi. Tnejn minn dawn instabu fil-Mizieb, bejta ta' illegalitajiet li l-Federazzjoni Kaċċaturi Nassaba

Konservazzjonisti (FKNK) tgħid li hija art tagħha u li, kif kien żvelat mill-midja ftit jiem ilu, il-gvern qed jikkontempla jekk jgħaddihex f'idejn il-kaċċaturi u jagħtihom aċċess esklussiv għaliha għal disgħa mit-tnax-il xahar tas-sena.

Il-bqija tat-tajr protett miġbur kien ivarja minn għasafar tal-priża ta' diversi speċi bħall-Ispanjulett, il-Bagħdan Aħmar, il-Kučċarda u l-Astun Iswed għal speċi oħrajn bħad-Daqquqa tat-Toppu, il-Qerd in-Naħal, il-Gawwija Prima, il-Gamiema tal-Kullar, l-Agrett Abjad, ir-Russett Griż, ir-Rundun, it-Tajra Safra, il-Buqrajq, it-Tellerita u saħanistra ħamiema! Dawn kollha huma biss farka f'oċean għax jirrapprezentaw biss għasafar li ma jkunux niżlu maġenb il-kaċċatur jew f'postijiet inaċċessibbli. L-għasafar kollha kienu ċċertifikati mill-veterinarju tal-gvern bħala vittmi tal-kaċċa illegali. In-numri tal-mistħija tal-istaġun tal-kaċċa f'din ir-rebbiegħa jtellgħu l-ammont ta' għasafar protetti miġbura din is-sena s'issa għal 66, u b'din ir-rata l-2020 probabbli tkun l-aġħar sena f'dawn l-aħħar tmien snin. Għadna fl-aħħar t'April u BirdLife Malta u l-pulizija diġà gabru żewġ terzi tat-total ta' għasafar (99) li ngabru b'kollox fl-2019.

L-istaġun tal-kaċċa fir-rebbiegħa ta' din is-sena kien karatterizzat minn nuqqas evidenti ta' infurzar. Wara l-ftuħ tal-istaġun fl-eqqel tal-kriżi tal-pandemija COVID-19 – minkejja sejha bla precedent biex ma jinfetaħ minn BirdLife Malta, BirdLife International, Alternattiva Demokratika, NGOs tas-socjetà ċivili u l-midja indipendenti – il-kaċċa illegali kienet rampanti, bil-pulizija mgħobbijin bil-piż tas-sitwazzjoni delikata fil-pajjiż u uffiċjali tal-infurzar jippruvaw ilaħħqu mas-sitwazzjoni tal-kaċċa kif rikjest mil-ligi.

Minkejja f'dan kollu, il-gvern għadu qed ikaxkar saqajh biex iwaqqaf Wildlife Crime Unit li dwarha ilu li ntlehaq qbil unanimu fil-Kumitat ORNIS minn Awwissu 2018. Taqsima bħal din fi ħdan il-Korp tal-Pulizija, jekk tkun mgħammra bir-riżorsi neċessarji u b'persuni kompetenti kif għandu jkun, tgħin lill-pulizija tikkumbatti r-reati kriminali marbutin man-natura u l-infurzar tal-ligijiet ambjentali.

Fin-nuqqas ta' impenn bħal dan, BirdLife Malta reġgħet m'għandha l-ebda għażla oħra ħlief li tressaq is-sitwazzjoni fuq livell Ewropew. Dossier li jgħbor l-evidenza kollha miġbura fil-fatt dalwaqt jiġi sottomess formalment lill-Kummissjoni Ewropea. B'dawn il-figuri tal-biża' u fid-dawl tan-nuqqas ta' dixxiplina, superviżjoni stretta u infurzar, se nkunu qed nitolbu lill-Unjoni Ewropea tiskrutinizza l-istaġun ta' din is-sena aktar minn qatt qabel u tiftaħ Proċeduri ta' Ksur skont il-każ.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Mehmuż:

- Ir-Rikors li tressaq dalgħodu minn BirdLife Malta

Nizzel ir-ritratti minn hawn: <https://we.tl/t-EeJRnfYo0G>

- Għażla ta' ritratti mill-konferenza stampa ta' dalgħodu (kollha bil-captions) *Ritratti ta' Katarzyna Pacon*

Filmati (agħfas fuq il-holqa biex tiftaħhom):

- [Ix-xandira shiħa tal-konferenza tal-aħbarijiet ta' dalgħodu fuq Facebook](#)